



Tislma lil min welled il-Baned taghna l-Maltin

X'aktarx li f'Malta u f'Ghawdex meta wiehed jisma l-kelma banda jew marċ, mill-ewwel mohhu jmur fil-festa u fil-każini tal-banda tal-belt jew rahal tieghu. Il-festa bit- tiżjin, spara ta' murtaletti, kaxxi infernali, beraq pront u tal-kulur, marċi, ġigġifogu, statwi t'angli, arkanġli u qaddisin, Paningierki, purċissjonijiet, ikel, xorb, l-marċi bil-briju ta' filghodu.

Nahseb li huma ftit dawk li jafu kif ġew il-baned, min holom bihom, u x'hadna u x'qed niehdu minnhom. Ghalhekk din is-sena nixtieq naqsam ftit taghrif li jien irnexxieli nsib u niġbor flimkien mal-esperjenzi u hsibijiet.

Nibda biex nġhid li l-ewwel taghrif li ltqajt mieghu dwar banda iddoq marċ, kien fil-21 seklju qabel Kristu. Dan ġara meta l-kap tal-armata Lhudija Gideon għażel 300 mitt suldat u f'id waħda tahom trumbetta kbira u fl-id l-oħra tahom torċa taqbad. Dawn f' mumentu qabel it-tbexbix bdew idoqqu t-trumbetta mexjin quddiem l-armata jghollu t-torċa taqbad' il fuq. Il-hoss kbir li għamlu dawk it-trumbetti kollha f'salt flimkien mal-huġġieġa kbira ta' torċi mifruxa fuq wesgha kbira ta' art, qawwa qalb is-suldati Izraeliti u hasad u werwru lill-ghadu.

Hija veru hasra, li l-mużika tant sabiha u brijuża tal-marċi rat it-twelid taghha hekk, fil-gwerer. Sib t ukoll min jġhid li meta ċ-Cinizi ivvintaw il-porvli hafna u hafna snin ilu, l-armati Ċinizi diġa kellhom il-baned biex is-suldati jimxu b'ċertu pass kif kien ikun mehtieġ. Fl-ewwel seklju wara Kristu l-armati kbar tal-Griegi u tar-Rumani kienu jużaw il-katuba l-kurnu. "French Horn," u "l-bucina" strument tar-ram ukoll biex permezz tal-hoss ritmiku tal-mużika jimmanuvraw ir-riġmenti. Din is-sena fil-purċissjoni tal-Ġimgha l-Kbira f'Hal-Ghaxaq, rajt dan l-istument tar-ram "il-Bucina" jindaq minn bandist libes ta' suldat Ruman flimkien ma suldati Rumani oħra jdoqqu it-trumpetti u t-tnabar.

Fiż-żminijiet tan-nofs l-Ewropej, partikularment fiż-żmien il-kruċjati, bdew jintużaw diversi strumenti tan-nifs flimkien mal-katuba u strumenti oħra tal-perkussjoni. Fil-15 -il seklju l-iSvedizi bdew jużaw ukoll "is-side drums" t-nabar. Il-maghruf studjuż Macchiavelli fil-ktieb tieghu "Il-libro dell' arte della guerra" fl' 1521 jirreferi wkoll għall-kurunetti, drums u flutes fil-baned militari li kienu l-qofol ta' koordinament kif mixtieq u b'żonjuż.

L-armata tal-Imperu Ottoman, jiġifieri tat-Torok, kellha bhala regola li qabel kull battalija jorganizzaw festa kbira. F'din il-festa l-aktar importanti kienet il-mużika permezz ta' banda, bl-iskop li tgholli kemm tiflah il-moral tas-suldati u l-poplu.

Għal dan l-iskop l-armata Torka kellha l-baned, dawn kien jissejhu "MEHTER" u kienu jdoqqu mużika hajja. L-ewwel darba li l-Ewropej semghu din il-banda militari Torka Mehter kien fl-assedju ta' Vjenna fl-1529. Jiġifieri 39 sena qabel l-assedju ta' Malta tal-1565 mill-istess armata Ottomana.

Il-bandisti ta' Mehter kienu jkunu l-krema tal-mużiċisti fl-Imperu Ottoman. Dawn kienu



jkunu fil-periklu daqs kull suldat iehor ghax kienu jimxu fuq quddiem tal-armata waqt il-battalja. Fil-kotba tal-istorja, l-awtur Balbi jghid li fid-dokumenti tat-Torok tal-Assedju l-kbir ta' Malta jinsabu tlett ismijiet ta' tlett bandisti ta' din il-banda Mehter li tilfu hajjithom fl-assedju l-kbir, u wiehed minhom kien jismu Mehmet.

Taqbila li kienet titkanta, tindaq jew tinghad mit-torok, kienet tghid hekk:


Malta tad-deheb,
Malta tal-fidda,
Malta tal-metal prezzjuż,
Qatt ma ser nirbhuk.

F'Malta konna minn dejjem bir-riġmenti ta' diversi nazzjonijiet fostna, speċjalment fi żmien l-Ingliżi. Veru li dwar mużika fil-festi Maltin qabel bdew il-baned, issib dokumenti ta' okkażjonijiet fejn il-kappillan jew il-prokuratur ta' xi festa partikulari, kienu hallsu xi flus lil xi daqqaqa li jkunu ġabu biex idoqqu fil-festa.

Iżda l-ewwel darba li tissemma' banda organizzata Maltija huwa proprju fis-snin sittin tas-seklu 18. Nhar is-7 ta' Jannar 1818 fil-Belt Valletta twieldet tarbija lill-koppja Salvu u Antonia imwielda Bonello. Dawn ghammduh 'l-ghada fit-19 ta' Jannar fil-Knisja tal-Portu Salvu, jġigifieri f' San Duminku u tawh l-isem ta' Indrin.

Ta' sentejn it-tfajjel Indrin kellu incident u tilef id-dawl t'ghajnejh it-tnejn. Tistghu tahsbu x'dulur kellhom ommu u missieru. Imma t-triq tal-Mulej ghal Indrin kienet ippreparata u deciża. Il-ġenituri ta' Indrin kienu nies ta' fidi, il-knisja qatt ma' abbandunawha. Lil binhom dejjem kienu jiehdud maghhom ghall-funzjonijiet kollha. Hawn fil-knisja t-tifel minghajr qatt hadd ma qallu xejn, kien beda jghid lill-ġenituri l-istrument wiehed wiehed x'inhuma li qed idoqqu.

Il-ġenituri li kienu jhobbu lil Indrin b'imhabba tal-ġenn intebhu b'din il-kapaċita' straordinarja u partikulari ta' binhom. Huma haduh ghand ċertu mużiċista Rull u qalulu b'din l-affari. Dan is-Surmast Rull kien il-Maestro di Cappella tal-Konkatedral ta' San Ġwann. Is-Surmast Rull thassar lil dan it-tfajjel ghama, imma fl-istess hin induna bl-intelliġenza u l-kuraġġ ta' Indrin. Is-Surmast Rull wahhalha f'mohhu li jrid jghin lil din il-familja u



Din hija waħda mill-baned ta' Mehter.



partikularment lil dan it-tfajjel, li għalkemm għama kien jixraq, la ried u kien kapaċi li jitgħallem.

Is-Surmast Rull beda jgħallmu l-flejtuta, illum ngħidulha l-flawt. Fi ftit żmien tgħallem ukoll il-klarinetta li kien l-istrument preferut tat-tfajjel Indrin, li baqa jdoqqu hajtu kollha. Indrin kien sar professur tal-klarinetta, tant li ta' eta żgħira beda jgħallmu bl-akbar abbilta'. Indrin tgħallem idoqq diversi strumenti oħra fosthom anke l-kitarra.

Kien Dun Salv Ċiappara li fl-1881 fil-ġabra tiegħu ta' tagħrif dwar Haż-Żebbuġ u l-Parroċċa, li jgħidilna li l-ewwel banda saret f'Haż-Żebbuġ fl-1860 minn Indrin Borġ.

Xi ftit xhur wara dan Indrin Borġ waqqaf banda oħra fir-Rabat ta' Malta, magħrufa sallum bhala l-Banda L'Isle Adam. Indrin sar Surmast, u waqqaf u idderieġa dawn il-baned mingħajr qatt ma ra partitura tal-mużika. Kiteb trattat tal-mużika mhux kif tgħallima hu, imma kif bhala għama sehllu jgħallem il-mużika lil haddiehor. F'dan it-trattat Indrin jfisser bil-Malti l-armonija, il-partitura u l-kuntrapunt.

L-istoriku G. Faure, fil-ktieb tiegħu "Storja ta' Malta u Ghawdex" jgħid li l-ġenju Indrin Borġ fil-fatt għamel addattament ta' trattat miktub fl-1885 ta' veru letterat u mużiċista ewlieni. Jekk issaqsu kif u għaliex Indrin Borġ għama sehllu jagħmel dan kollu, u ahna jiġi żmien li ma nlahhqu ma xejn. Jien tal-fehma li mhux kulhadd jitwieled ġenju. Indrin kiteb u irranga diversi xogħolijiet għall-banda, bħal polki, valzi, kwadrilji, marċi, sonati u innijiet. L-ewwel innu li ikkompona kif kien jixraq, iddedikah lil San Duminku li tkanta mit-tfal tal-belt Valetta nhar il-festa ta' San Duminku tal-1860. Kiteb innijiet lil San Publiju, San Filep, Sant' Andrija, u lil Madonna ta' Liese fost oħrajn.

Il-versi ta' dawn l-innijiet inkitbu minn Dun Ġużepp Ċammit "Brighella", mill-Professur Ċesare Vassallo, Antonio Crescemanno u persuni oħra mill-qasam tal-letteratura. Indrin kien jirnexxielu jikteb il-mużika billi juża injama ċatta li kien ikolla l- "pentagramma" jiġifieri, il-hames rigi mużikali imħaffrin fiha, biex ikun jista' iħosshom b'subgħajh. Jiġifieri Indrin kien juża s-sistema tal-braille primittiva. Imbagħad kien jaqbad biċċiet tax-xema' u jgħamilhom boċċi żgħar imma ta' daqsijiet differenti u jwajhalhom fuq ir-rig kull fejn ikun irid iqieghed nota tal-melodija li jkun qed johloq. Wara kien iqabbd lil xi hadd jikkopja fuq karta tal-mużika dik il-mużika li hu ikun fassal fuq l-injama bil-boċċi tax-xema'.

Wara li jismagħha tindaqq kien jagħmel xi tiswijiet jew arrangamenti meħtieġa. Ngħidu li Alla jagħlaq bieb u jiftah mija, Indrin huwa eżempju klassiku tal-kobor t' Alla. Minkejja li tilef id-dawl t'għajnejh għall-dejjem, Alla tah għal mitt darba kuraġġ, intelligenza u hila kbira biex kien kapaċi ma jaqta' qalbu qatt u minn xejn.

Indrin mhux biss tgħallem ukoll idoqq l-orgni, iżda haġa tal-iskantament tgħallem isewwi l-orgnijiet. Indrin irnexxielu jsewwi l-orgni tal-Katidral tal-Imdina, tal-knisja ta' San Duminku tal-Belt Valletta, u oħrajn imxerrdin ma' Malta. L-akbar biċċa xogħol ta' tiswiġa li għamel, kienet meta irnexxielu jerġa' jarma' b'eżattezza u jiġibu jdoqq perfettament l-orgni tal-knisja Arċipretali ta' San Pawl Nawfragu tal-Belt Valletta.

Indrin iżzewweġ lil Marianna xebba Ebejer fl-1848, u kellhom tifel li semmewh Ġużeppi. Dan it-tfajjel mahbub, ma setax jonqos li ma jibdiex jistudja l-mużika minn ċkunitu. It-tfajjel Ġużeppi minn ċkunitu kien il-bastun li seta' jserrah fuqu missieru Indrin. Ġużeppi beda jgħin lil missieru billi jiktiblu l-mużika fuq il-karta li kien jiddettalu missieru Indrin..

Ġużeppi tant hadha bis-serjeta il-mużika, li ta' 26 sena, proprju fl-1874 waqqaf l-ewwel banda fil-Belt Valletta, La Stella jew in- "Nazzjonale Vincitrice" illum il-Banda King's Own. Indrin Borġ stinka u hadem kemm felah, iżda miet fqir biex lil Malta u Ghawdex hallihom



sinjuri bil-baned f'kull rokna ta'dawn il-gzejjer, u b'eluf ta'mużiċisti Maltin idoqqu ma' dawn il-baned. Minn jaf permezz tat-tagħlim tal-mużika fil-każini tal-baned tagħna, kemm ulied il-haddiema tghallmu l-mużika? Minn jaf kemm hemm minn dawk li tghallmu l-arti mużikali fil-banda, imbagħad qalghu lira għall-familja? Forsi mhux mill-każini tal-baned li welled Indrin Borġ hargu dawk il-bandisti li sabu posthom fil-baned tas-servizzi, fil-banda tal-Pulizija, mal-baned fil-festi, ma' orkestri, jazz bands, fil-knejjes, f'tiġijiet, f'restoranti, f'lukandi u f'hafna okkażjonijiet ohra.

Ghiduli min minn fost il-haddiema seta' jibghat lil uliedu jitghallmu l-mużika bil-hlas? Forsi mhux il-baned li welled Indri għallmu lil-ulied il-haddiema l-imhabba lejn l-arti sabiha tal-mużika mingħajr l-ebda hlas? Is-Surmast ġenju għama Malti Indrin Borġ qatt ma stagħna fil-flus, imma stagħna fl-opri tajba li għamel ma hutu l-Maltin u l-Ghawdxin. Dawk it-talenti li tagħtu l-providenza t'Alla ma żammhomx għalih, avolja kien fqir u f'kull bżonn, imma tahom kollha minn qalbu lil hutu l-bnedmin mingħajr ebda interess.

Indrin, min jaf kemm fqar ferraht bil-hlewwa tal-banda, minn jaf kemm morda qanqalt mis-soddothom bir-ritmu ferriehi tal-marċi brijużi mill-banda għaddejja minn hdejn darhom? Indrin miet fl-eta ta' 84 sena fir-residenza tal-Anzjani San Vincenz de Paul f' Hal-Luqa. Ma nistax ma nistaqsix, possibbli lil dan il-benefattur għama Malti li kien jgħix fostna, u hallilna tant wirt imprezzabbli, hadd ma jiftakar fih u nghanlulu mafkar ċkejken, anke forsi f'xi rokna f'eghluq il-mitejn sena minn twelidu fl-2018. Nahseb li jixraq! Nahseb li lkoll ahna obbligati!

Għax int Indrin, ismek wahdu huwa monument, mudell ta' eżempji, ta' kif għandu jkun raġel jew mara ta'kultura! Int Indrin eżempju ta' kuraġġ lil dawk li għandhom xi diffikulta fil-hajja. Għax int ma qtajt qalbek u inxteht tibki xortik, imma b'kuraġġ qomt fuq saqajk, għama, bla dawl f'għajnejk, imma kont kapaċi, u għaraft iddawwal u tmexxi poplu shih li ma' kienx għama fi' triq ta' suċċessi kulturali artistici kbar.

Nagħlaq dan l-artiklu bil-kliem mill-ktieb "Rajt Malta Tinbidel" tal-Avukat Herbert Ganado. "L-ewwel noti fuq ir-ram semmagħhom lil pajjiżna Malta dak ir-raġel għama li kien jismu Indrin Borġ."

Jalla l-Baned u l-każini tagħna l-Maltin u l-Ghawdxin li tagħna Indrin Borġ, nibqghu niehdu hsiebhom, u nindukrawhom kif suppost, u li lkoll ikollna l-kuraġġ u l-hila li nwaqqfu u ma nhallu lill hadd minn iċappashomna bi' hmerijiet speċjalment waqt il-briju tal-marċi li ma jixirqu lill hadd.

Grazzi Indrin

Marzu 2009

Muscat Ironmongery Store

58 Dr. Nikola Zammit Street, Siġġiewi • Tel: 9928 8153

ELECTRIC FITTINGS & ACCESSORIES • ENERGY SAVERS (All watage & Shapes) • HOT & COLD WATER FITTINGS AND ACCESSORIES • ALL TYPES OF PAINTS (Special Prices for interior/ exterior paints) (Orders accepted for special colours of emulsion & acrylic paints) • CURTAIN ALUMINIUM RAILS (Single, double or triple & made to measure) • POWER & HAND TOOLS • HARDWARE & HOUSEHOLD GOODS

YOUR DAILY NEEDS FOR YOUR HOME

